

فصل فی

فصل

ایچ کیشنل بک ہاؤس علی گڑھ

# دستِ صبا

فیض احمد فیض



لیجیشنل ہبٹ ہاؤس

مسلم یونیورسٹی مارکیٹ - علی گڑھ



ہندوستان میں جملہ حقوق بحق پبلشر محفوظ

۶۱۹۸۲

اشاعت

۱۰۰۰

تعداد

۶ روپے

قیمت

ایجوکیشنل بک ہاؤس

مسلم یونیورسٹی مارکیٹ عسلی گڑھ



## عنوانات

۵	ابتدائیہ
۹	قطعہ
۱۰	اے دل بیتاب ٹھہر
۱۲	کبھی کبھی یاد میں ابھرتے ہیں نقشِ ماضی مٹے مٹے سے
۱۳	سیاسی لیڈر کے نام
۱۵	مرے ہمدرد مرے دوست
۱۸	بھیج آزادی
۲۱	لوحِ دقلم
۲۲	دو قطعے
۲۳	شورشِ بریطونے
۲۶	دامنِ یوسف
۲۶	قطعہ
۲۸	طوقِ ددار کا موسم
۳۰	سیرِ مقتل
۳۱	قطعہ
۳۲	تم آئے ہو، نہ شبِ انتظار گزری ہے
۳۳	تمہاری یاد کے جب زخم بھرنے لگتے ہیں
۳۴	شفق کی رالہ میں جل بھج گیا ستارہ شام
۳۵	تمہارے حسن کے نام
۳۶	قطعہ



- ۳۷ ترانہ
- ۳۸ عجزِ اہلِ ستم کی بات کرو
- ۳۹ فکرِ دلدارِی گلزارِ کروں یا نہ کروں
- ۴۱ دُردِ عشق
- ۴۵ گرانیِ شبِ ہجرِاں دو چند کیا کرتے
- ۴۶ وہیں ہے دل کے قرائنِ تمام کہتے ہیں
- ۴۸ رنگِ پیراہن کا خوشبو زلف لہرانے کا نام
- ۵۰ نوحہ
- ۵۲ ایرانی طلبہ کے نام
- ۵۵ دل میں اب یوں ترے بھولے ہوئے غم آتے ہیں
- ۵۶ اگست ۱۹۵۲ء
- ۵۷ قطعہ
- ۵۸ نثار میں تری گلیوں کے.....
- ۶۱ اب وہی حرفِ جنوں سب کی زباں ٹھہری ہے
- ۶۳ شیشوں کا مسیحا کوئی نہیں
- ۶۰ آئے کچھ ابر، کچھ شراب آئے
- ۶۱ کسی گماں پہ توقع زیادہ رکھتے ہیں
- ۶۲ تیری صورت جو دلفشیں کی ہے
- ۶۳ زنداں کی ایک شام
- ۶۵ زنداں کی ایک صبح
- ۶۸ یاد
- ۶۹ یادِ غزالِ چشماں، ذکرِ سمنِ عذاراں
- ۸۰ قرضِ نگاہِ یارِ ادا کر چکے ہیں ہم



## ابتدائیہ

ایک زمانہ ہوا جب غالب نے لکھا تھا کہ جو آنکھ قطرے میں دجلہ نہیں دیکھ سکتی دیدہ بینا نہیں بچوں کا کھیل ہے۔ اگر غالب ہمارے ہم عصر ہوتے تو غالباً کوئی نہ کوئی ناقد ضرور پکارا اٹھتا کہ غالب نے بچوں کے کھیل کی توہین کی ہے، یا یہ کہ غالب ادب میں پروپیگنڈا کے حامی معلوم ہوتے ہیں۔ شاعر کی آنکھ کو قطرے میں دجلہ دیکھنے کی تلقین کرنا صریح پروپیگنڈا ہے۔ اس آنکھ کو تو محض حُسن سے غرض ہے اور حُسن اگر قطرے میں دکھائی دے جائے تو وہ قطرہ دجلہ کا ہو یا گلی کی بد رو کا، شاعر کو اس سے کیا سروکار! یہ دجلہ دیکھنا دکھانا حکیم، فلسفی یا سیاست دان کا کام ہو گا شاعر کا کام نہیں ہے۔ اگر ان حضرات کا کہنا صحیح ہوتا تو آبروئے شیوہ اہل ہنر رہتی یا جاتی، اہل ہنر کا کام یقیناً بہت سہل ہو جاتا۔ لیکن خوش قسمتی یا بد قسمتی سے فنِ سخن (یا کوئی اور فن) بچوں کا کھیل نہیں ہے۔ اس کے لئے تو غالب کا دیدہ بینا بھی کافی نہیں، اس لئے کافی نہیں کہ شاعر یا ادیب کو قطرے میں دجلہ دیکھنا



ہی نہیں دکھانا بھی ہوتا ہے۔ مزید برآں اگر غالب کے دجلہ سے زندگی اور موجودات کا نظام مراد لیا جائے تو ادیب خود بھی اسی دجلہ کا ایک قطرہ ہے اس کے معنی یہ ہیں کہ دوسرے ان گنت قطروں سے مل کر اس دریا کے رُخ، اس کے بہاؤ، اس کی ہیئت اور اس کی منزل کے تعین کی ذمہ داری بھی ادیب کے سر آن پڑتی ہے۔

یوں کہیے کہ شاعر کا کام محض مشاہدہ ہی نہیں، مجاہدہ بھی اس پر فرض ہے۔ گرد و پیش کے مضطرب قطروں میں زندگی کے دجلہ کا مشاہدہ اس کی بینائی پر ہے اسے دوسروں کو دکھانا اس کی فنی دسترس پر، اس کے بہاؤ میں دخل انداز ہونا اس کے شوق کی صلابت اور لہو کی حرارت پر۔

اور یہ تینوں کام مسلسل کاوش اور جدوجہد چاہتے ہیں۔

نظامِ زندگی کسی حوض کا ٹھہرا ہوا، سنگ بستہ، مقید پانی نہیں ہے جسے تماشائی کی ایک غلط انداز نگاہ احاطہ کر سکے۔ دُور دراز، اوجھل شوار گزار پہاڑیوں میں برفیں گھلتی ہیں، چشمے اُبلتے ہیں، ندی نالے پتھروں کو چیر کر، چٹانوں کو کاٹ کر آپس میں ہم کنار ہوتے ہیں، اور پھر یہ پانی کُتھا بڑھتا، وادیوں، جنگلوں اور میدانوں میں سمٹتا اور پھیلتا چلا جاتا ہے۔ جس دیدہ بینا نے انسانی تاریخ میں یم زندگی کے یہ نقوش و مراحل نہیں دیکھے اس نے دجلہ کا کیا دیکھا ہے۔ پھر شاعر کی نگاہ ان گزشتہ اور حالیہ مقامات تک پہنچ بھی گئی، لیکن ان کی منظر کشی میں منطق و لب نے یاوری نہ کی یا اگلی منزل تک پہنچنے کے لئے جسم و جاں جہد و طلب پر راضی نہ ہوئے تو بھی شاعر اپنے فن سے



پوری طرح سرخرو نہیں ہے۔

غالباً اس طویل و عریض استعارے کو روزمرہ الفاظ میں بیان کرنا غیر ضروری ہے۔ مجھے کہنا صرف یہ تھا کہ حیاتِ انسانی کی اجتماعی جدوجہد کا ادراک، اور اس جدوجہد میں حسبِ توفیق شرکت، زندگی کا تقاضا ہی نہیں فن کا بھی تقاضا ہے۔

فن اسی زندگی کا ایک جزو اور فنی جدوجہد اسی جدوجہد کا ایک پہلو ہے۔ یہ تقاضا ہمیشہ قائم رہتا ہے۔ اس لئے طالبِ فن کے مجاہدے کا کوئی نروان نہیں، اُس کا فن ایک دائمی کوشش ہے اور مستقل کاوش۔ اس کوشش میں کامرانی یا ناکامی تو اپنی اپنی توفیق و استطاعت پر ہے، لیکن کوشش میں مصروف رہنا بہر طور ممکن بھی ہے اور لازم بھی۔ یہ چند صفحات بھی اسی نوع کی ایک کوشش ہیں۔ ممکن ہے کہ فن کی عظیم ذمہ داریوں سے عہدہ برآ ہونے کی کوشش کے منظر ہرے میں بھی نمائش یا تعلق اور خود پسندی کا ایک پہلو نکلتا ہو۔ لیکن کوشش کیسی بھی حقیر کیوں نہ ہو، زندگی یا فن سے فرار اور شرمساری پر فائق ہے۔

فیض

سنٹرل جیل حیدرآباد

۱۶ ستمبر ۱۹۵۲ء



○  
نَفْسِ بَادِ صِبَا مُشَكِّ فِشَاں خَوَاهَد شُد

عَالِمِ پِیَر دِگَر بَارَه جَوَاں خَوَاهَد شُد

حَافِظ





متارِعِ لَوْحِ وَقَلَمِ چھن گئی تو کیا غم ہے  
کہ خونِ دل میں ڈبولی ہیں انگلیاں میں نے  
زباں پہ مہر لگی ہے تو کیا کہ رکھ دی ہے  
ہر ایک حلقہ زنجیر میں زباں میں نے



# اے دل بیتاب ٹھہر!

تیرگی ہے کہ اُسنڈتی ہی چلی آتی ہے

شب کی رگ رگ سے لہو پھوٹ رہا ہو جیسے

چل رہی ہے کچھ اس انداز سے نبضِ مستی

دونوں عالم کا نشہ ٹوٹ رہا ہو جیسے

رات کا گرم لہو اور کبھی یہ جانے دو

یہی تاریکی تو ہے غازہ رخسارِ سحر

صبح ہونے ہی کو ہے اے دل بیتاب ٹھہر



ابھی زنجیر چھنکتی ہے پس پردہ ساز  
مطلق الحکم ہے شیرازہ اسباب ابھی  
ساغر ناب میں آنسو بھی ڈھلک جاتے ہیں  
لغزشِ پامیں ہے پابندیِ آداب ابھی  
اپنے دیوانوں کو دیوانہ تو بن لینے دو  
اپنے میخانوں کو میخانہ تو بن لینے دو  
جلد یہ سطوتِ اسباب بھی اٹھ جائے گی  
یہ گرانباریِ آداب بھی اٹھ جائے گی  
خواہ زنجیر چھنکتی ہی چھنکتی ہی رہے





کبھی کبھی یاد میں اُبھرتے ہیں نقشِ ماضی مٹے مٹے سے  
وہ آزمائشِ دل و نظر کی، وہ قربتیں سی، وہ فاصلے سے  
کبھی کبھی آرزو کے صحرا میں، آ کے رکتے ہیں قافلے سے  
وہ ساری باتیں لگا و کی سی، وہ سارے عنوانِ صال کے سے  
نگاہ و دل کو قرار کیسا، نشاط و غم میں کمی کہاں کی  
وہ جب ملے ہیں تو اُن سے ہر بار کی ہے اُلفت نئے سرے سے  
بہت گراں ہے یہ عیشِ تنہا، کہیں سبک تاز، کہیں گوارا  
وہ درو پہنہاں کہ ساری دنیا رفیق تھی جس کے واسطے سے  
تمہیں کہو رند و محتسب میں ہے آج شب کون فرق ایسا  
یہ آ کے بیٹھے ہیں میکرے میں، وہ آٹھ کے آئے ہیں میکرے سے



## سیاسی لیڈر کے نام

سالہا سال یہ بے آسرا جکڑے ہوئے ہاتھ  
رات کے سخت وسیہ سینے میں پیوست رہے  
جس طرح تنکا سمت در سے ہوئے گرم شینز  
جس طرح تیتری کہسار پہ یلغار کرے  
اور اب رات کے سنگین وسیہ سینے میں  
اتنے گھاؤ ہیں کہ جس سمت نظر جاتی ہے  
جا بجا نور نے اک جاں سا بن رکھا ہے  
دور سے صبح کی دھڑکن کی صدا آتی ہے



تیرا سرمایہ، تری آس یہی ہاتھ تو ہیں  
اور کچھ بھی تو نہیں پاس، یہی ہاتھ تو ہیں  
تجھ کو منظور نہیں غلبہ ظلمت، لیکن  
تجھ کو منظور ہے یہ ہاتھ تسلیم ہو جائیں  
اور مشرق کی کمیں گہ میں دھڑکتا ہوا دن  
رات کی آہنی میت کے تلے دب جائے!



۱۵

۱۶

## مرے ہمدم، مرے دوست

گر مجھے اس کا یقین ہو مرے ہمدم، مرے دوست

گر مجھے اس کا یقین ہو کہ تیرے دل کی تھکن

تیری آنکھوں کی اداسی تیرے سینے کی جلن

میری دلجوئی، مرے پیار سے مٹ جائے گی

گر مرا حرفِ تسلی وہ دوا ہو جس سے

جی اٹھے پھر ترا اُجڑا ہوا بے نورِ داغ

تیری پیشانی سے دھل جائیں یہ تزیل کے داغ

تیری بے شمار جوانی کو شفا ہو جائے

گر مجھے اس کا یقین ہو مرے ہمدم، مرے دوست!



روز و شب، شام و سحر میں تجھے بہلاتا رہوں  
 میں تجھے گیت سُناتا رہوں ہلکے شیریں  
 آبشاروں کے بہاؤں کے، چمن آروں کے گیت  
 آمدِ صبح کے، مہتاب کے، سیاروں کے گیت  
 تجھ سے میں حُسن و محبت کی حکایات کہوں  
 کیسے مغرور حیسناؤں کے برفاب سے جسم  
 گرم ہاتھوں کی حرارت میں گھیل جاتے ہیں  
 کیسے اک چہرے کے ٹھہرے ہوئے نازوں نقوش  
 دیکھتے دیکھتے یک نخت بدل جاتے ہیں  
 کس طرح عارضِ محبوب کا شفاف بلور  
 یک بیک بادۂ احمر سے دہک جاتا ہے  
 کیسے گلچیں کے لیے جھکتی ہے خود شاخِ کلاب



کس طرح رات کا ایوان مہک جاتا ہے

یونہی گاتا رہوں، گاتا رہوں تیری خاطر

گیت بنتا رہوں، بیٹھا رہوں تیری خاطر

پر مرے گیت ترے دکھ کا مداوا ہی نہیں

نغمہ جراح نہیں، موس و غم خوار سہی

گیت نشتر تو نہیں، مرہم آزار سہی

تیرے آزار کا چارہ نہیں، نشتر کے سوا

اور یہ سفاک سیحان مرے قبضے میں نہیں

اس جہاں کے کسی ذی روح کے قبضے میں نہیں

ہاں مگر تیرے سوا، تیرے سوا، تیرے سوا



# صبح آزادی

اگست ۱۹۴۷ء

یہ داغ داغ اُجالا، یہ شب گزیدہ سحر  
وہ انتظار تھا جس کا، یہ وہ سحر تو نہیں  
یہ وہ سحر تو نہیں جس کی آرزو لے کر  
چلے تھے یار کہ مل جائے گی کہیں کہیں  
فلک کے دشت میں تاروں کی آخری منزل  
کہیں تو ہو گا شبِ سُست موج کا ساحل  
کہیں تو جا کے رُکے گا سفینہٴ غمِ دل



جواں لہو کی پُرا سرا شاہراہوں سے

چلے جو یار تو دامن پہ کتنے ہاتھ پڑے

دیارِ حُسن کی بے صبر خواب گاہوں سے

پُکارتی رہیں باہیں، بدن مُبلاتے رہے

بہت عزیز تھی لیکن رُخِ سحر کی لگن

بہت قریں تھا سینانِ نور کا دامن

سک سبک تھی تمنا، دبی دبی تھی تھکن

سُنا ہے ہو بھی چکا ہے فراقِ ظلمت و نور

سُنا ہے ہو بھی چکا ہے وصالِ منزلِ گام

بدل چکا ہے بہت اہلِ درد کا دستور

نشاطِ وصلِ حلال و عذابِ بحرِ حرام



جگر کی آگ، نظر کی اُمنگ، دل کی جلن  
کسی پہ چارہ، ہجر اں کا کچھ اثر ہی نہیں  
کہاں سے آئی نگارِ صبا، کدھر کو گئی  
ابھی چراغِ سرِ رہ کو کچھ خبر ہی نہیں

ابھی گرانیِ شب میں کمی نہیں آئی  
نجاتِ دیدہ و دل کی گھڑی نہیں آئی  
چلے چلو کہ وہ منزل ابھی نہیں آئی



# لوح و قلم

ہم پرورشِ لوح و قلم کرتے رہیں گے جو دل پہ گزرتی ہے رقم کرتے رہیں گے  
اسبابِ غمِ عشقِ بہم کرتے رہیں گے ویرانیِ دوراں پہ کرم کرتے رہیں گے  
ہاں تلخیِ ایامِ ابھی اور بڑھے گی ہاں اہلِ ستم، مشقِ ستم کرتے رہیں گے  
منظور یہ تلخی، یہ ستم ہم کو گوارا دم ہے تو مداوا سے الم کرتے رہیں گے  
میںخانہ سلامت ہے تو ہم سرخی سے تزیینِ دروہامِ حرم کرتے رہیں گے  
باقی ہے لہو دل میں تو ہر اشک سے پیدا رنگِ لب و رخسارِ صنم کرتے رہیں گے

اک طرزِ تغافل ہے سو وہ ان کو مبارک

اک عرضِ تمنا ہے سو ہم کرتے رہیں گے



○

نہ پوچھ جب سے تیرا انتظار کتنا ہے  
کہ جن دنوں سے مجھے تیرا انتظار نہیں  
ترا ہی عکس ہے ان اجنبی بہاروں میں  
جو تیرے لب، ترے بازو، تراکتار نہیں

○

صبا کے ہاتھ میں نرمی ہے اُن کے ہاتھوں کی  
ٹھہر ٹھہر کے یہ ہوتا ہے آج دل کو گمساں  
وہ ہاتھ ڈھونڈ رہے ہیں بساطِ محفل میں  
کہ دل کے داغ کہاں ہیں، نشستِ درد کہاں



# شورشِ بریطونے

پہلی آواز

اب سعی کا امکان اور نہیں، پرواز کا مضمون ہو بھی چکا  
تاروں پہ کمندیں پھینک چکے، مہتاب پہ شبنخوں ہو بھی چکا  
اب اور کسی فردا کے لیے ان آنکھوں سے کیا پیمانے کیجے  
کس خواب کے جھوٹے افسوں سے تسکینِ دلِ ناداں کیجے  
شیرینی لب، خوشبوئے دہن، اب شوق کا عنوان کوئی نہیں  
شادابیِ دل، تفریحِ نظر، اب زیست کا درماں کوئی نہیں  
جلینے کے فسانے رہنے دو، اب ان میں الجھ کر کیا لیں گے  
اک موت کا دھندا باقی ہے، جب چاہیں گے نپٹالیں گے  
یہ تیرا کفن، وہ میرا کفن، یہ میری لحد، وہ تیری ہے



## دوسری آواز

مستی کی متاع بے پایاں، جاگیر تری ہے نہ میری ہے  
اس بزم میں اپنی مشعلِ دل، بسمل ہے تو کیا، رخشاں ہے تو کیا  
یہ بزم چراغاں رہتی ہے، اک طاق اگر ویراں ہے تو کیا  
افسردہ ہیں گراہیم ترے، بدلا نہیں مسلکِ شام و سحر  
ٹھہرے نہیں موسمِ گل کے قدم، قائم ہے جمالِ شمس و قمر  
آباد ہے ادی کا کل و لب، شاداب و حیس گلگشتِ نظر  
مقسوم ہے لذتِ دردِ جگر، موجود ہے نعمتِ دیدہ تر  
اس دیدہ تر کا شکر کرو، اس ذوقِ نظر کا شکر کرو  
اس شام و سحر کا شکر کرو، ان شمس و قمر کا شکر کرو



## پہلی آواز

گر ہے یہی مسلکِ شمس و قمر، ان شمس و قمر کا کیا ہوگا  
رعنائی شب کا کیا ہوگا، اندازِ سحر کا کیا ہوگا  
جب خونِ جگر برفاب بنا، جب آنکھیں آہن پوش ہوئیں  
اس دیدۂ تر کا کیا ہوگا، اس ذوقِ نظر کا کیا ہوگا  
جب شعر کے خمیے راکھ ہوئے، نغموں کی طنابیں ٹوٹ گئیں  
یہ ساز کہاں سر پھوڑیں گے، اس کلکِ گہر کا کیا ہوگا  
جب گنجِ قفس مسکن ٹھہرا، اور جیب و گریباں طوقِ رسن  
آئے کہ نہ آئے موسمِ گل، اس درِ جگر کا کیا ہوگا



## دوسری آواز

یہ ہاتھ سلامت ہیں جب تک؛ اس خوں میں حرارت ہے جب تک  
اس دل میں صداقت ہے جب تک؛ اس نطق میں طاقت ہے جب تک  
ان طوق و سلاسل کو ہم تم، سکھلائیں گے شورشِ برہنہ و نئے  
وہ شورش جس کے آگے زبوں ہنگامہ طبلِ قیصر و گے  
آزاد ہیں اپنے فکر و عمل؛ بھرپور خزینہ ہمت کا  
اک عمر ہے اپنی ہر ساعت؛ امروز ہے اپنا ہر فردا  
یہ شام و سحر، یہ شمس و قمر؛ یہ اختر و کوکب اپنے ہیں  
یہ لوح و قلم؛ یہ طبل و علم؛ یہ مال و حشم سب اپنے ہیں



## دامنِ یوسف

جاں بیچنے کو آئے تو بے دام بیچ دی  
اے اہلِ مصر، وضعِ تکلف تو دیکھیے  
انصاف ہے کہ حکیمِ عقوبت سے پیشتر  
اک بار سوئے دامنِ یوسف تو دیکھیے!



پھر حشر کے سماں ہوئے ایوانِ ہوس میں  
بیٹھے ہیں ذوی العُدل، گنہگار کھڑے ہیں  
ہاں جرمِ وفاد کیھیے کس کس پہ ہے ثابت  
وہ سارے خطا کار سردار کھڑے ہیں



طوق و دار کا موسم

روش روش ہے وہی انتظار کا موسم  
نہیں ہے کوئی بھی موسم، بہار کا موسم  
گراں ہے دل پہ غم روزگار کا موسم  
ہے آزمائشِ حُسنِ نگار کا موسم  
خوشا نظارہ رُخسارِ یار کی ساعت  
خوشاقِ سرارِ دلِ بے قرار کا موسم  
حدیثِ بادہ و ساقی نہیں تو کس مصرف  
خِرامِ ابرِ سرِ کوہِ سار کا موسم  
نصیبِ صحبتِ یاران نہیں تو کیا کیجے  
یہ رقصِ سایہ سرو و چنار کا موسم



۲۹

یہ دل کے داغ تو دُکھتے تھے یوں بھی پر کم کم  
کچھ اب کے اور ہے، ہجرانِ یار کا موسم  
یہی جنوں کا، یہی طوق و دار کا موسم  
یہی ہے جبر، یہی اختیار کا موسم  
قفس ہے بس میں تمہارے، تمہارے بس میں نہیں  
چمن میں آتشِ گل کے نکھار کا موسم  
صبا کی مست خرامی تہ کمند نہیں  
اسیرِ دام نہیں ہے بہار کا موسم  
بلا سے ہم نے نہ دیکھا تو اور دیکھیں گے  
فروعِ گلشن و صوتِ ہزار کا موسم



# سہرِ مقتل

(قوالی)

کہاں ہے منزلِ راہِ تمنا، ہسٹم بھی دیکھیں گے

یہ شب ہم پر بھی گزرے گی، یہ فردا ہم بھی دیکھیں گے

ٹھہرائے دل، جمالِ رُوے زیبا، ہم بھی دیکھیں گے

ذرا صیقل تو ہولے تشنگی بادہ گساروں کی

دبار کھیں گے کب تک جوشِ صہبا، ہم بھی دیکھیں گے

اٹھار کھیں گے کب تک جامِ وینا، ہم بھی دیکھیں گے

صلا آتو چکے محفل میں اُس کوے ملامت سے

کسے روکے گا شورِ پندِ بے جا، ہم بھی دیکھیں گے

کسے ہے جا کے لوٹ آنے کا یارا، ہم بھی دیکھیں گے



چلے ہیں جان و ایمان آزمانے آج دل والے

وہ لائیں لشکرِ اغیار و اعدا، ہم بھی دیکھیں گے

وہ آئیں تو سرِ مقتل، تمہا شاہم بھی دیکھیں گے

یہ شب کی آخری ساعت گراں کیسی بھی ہو ہمدم

جو اس ساعت میں نہاں ہے اُجالا، ہم بھی دیکھیں گے

جو فرقِ صبح پر چمکے گا تارا، ہم بھی دیکھیں گے




ترا جمال نگاہوں میں لے کے اٹھا ہوں

نکھر گئی ہے فضا تیرے پیرہن کی سی

نسیم تیرے شبستاں سے ہو کے آئی ہے

مری سحر میں مہک ہے ترے بدن کی سی





تم آئے ہو، نہ شبِ انتظار گزری ہے  
تلاش میں ہے سحر، بار بار گزری ہے  
جنوں میں جتنی بھی گزری، بہکار گزری ہے  
اگرچہ دل پہ خرابی ہزار گزری ہے  
ہوئی ہے حضرتِ ناصح سے گفتگو جس شب  
وہ شب ضرور سرِ کوئے یار گزری ہے  
وہ بات، سارے فسانے میں جس کا ذکر نہ تھا  
وہ بات اُن کو بہت ناگوار گزری ہے  
نہ گل کھلے ہیں، نہ ان سے ملے، نہ مے پی ہے  
عجیب رنگ میں اب کے بہار گزری ہے  
چمن پہ غارتِ گلچیں سے جانے کیا گزری  
قفس سے آج صبا بے قرار گزری ہے





تمھاری یاد کے جب زخم بھرنے لگتے ہیں  
کسی بہانے تمھیں یاد کرنے لگتے ہیں  
حدیثِ یار کے عنوان نکھرنے لگتے ہیں  
توہرِ حریم میں گیسو سنورنے لگتے ہیں  
ہر اذنیٰ ہمیں محرم دکھائی دیتا ہے  
جو اب بھی تیری گلی سے گزرنے لگتے ہیں  
صبا سے کرتے ہیں غربت نصیب ذکرِ وطن  
تو چشمِ صبح میں آنسو اُبھرنے لگتے ہیں  
وہ جب بھی کرتے ہیں اس نطقِ ولب کی نجیہ گری  
فضا میں اور بھی نغمے بکھرنے لگتے ہیں  
درِ قفس پہ اندھیرے کی مہر لگتی ہے  
تو فیضِ دل میں ستارے اُبھرنے لگتے ہیں





شفق کی راکھ میں جل جُجھ گیا ستارہ شام  
شبِ فراق کے گیسو فضا میں لہرائے  
کوئی پکارو کہ اک عسر ہونے آئی ہے  
فلک کو قافلہ روز و شام ٹھہرائے  
یہ ضد ہے یادِ حریفانِ بادہ پیما کی  
کہ شب کو چاند نہ نکلے نہ دن کو ابر آئے  
صبانے پھر درِ زنداں پہ آ کے دی دستک  
سحر قریب ہے، دل سے کہو، نہ گھبرائے



۳۵  
۶۶  
..... تمہارے حسن کے نام

سلام لکھتا ہے شاعر تمہارے حُسن کے نام

پکھر گیا جو کبھی رنگِ پیرہنِ سرِ بام

نکھر گئی ہے کبھی صبح، دوپہر، کبھی شام

کہیں جو قامتِ زیبا پہ سچ گئی ہے قبا

چمن میں سرو و صنوبر سنور گئے ہیں تمام

بنی بساطِ غزل، جب ڈبو لیے دل نے

تمہارے سایہ رخسار و لب میں سا غرو جام

سلام لکھتا ہے شاعر تمہارے حُسن کے نام!

تمہارے ہاتھ پہ ہے تابشِ حنا جب تک

جہاں میں باقی ہے دلدارِ عروسِ سخن



تمہارا حُسنِ جواں ہے تو مہرِ باں ہے فلک  
تمہارا دم ہے تو دمساز ہے ہواے وطن  
اگرچہ تنگ ہیں اوقاتِ سخت ہیں آلام  
تمہاری یاد سے شیریں ہے تلخیِ ایام  
سلام لکھتا ہے شاعر تمہارے حُسن کے نام



ہمارے دم سے ہے کوئے جنوں میں اب بھی نخل  
عبائے شیخ و قبائے امیر و تاجِ شہی  
ہمیں سے سنتِ منصور و قیس زندہ ہے  
ہمیں سے باقی ہے گلِ دامنی و کج کلہی



## ترانہ

دربارِ وطن میں جب اک دن سب جانے والے جائیں گے  
کچھ اپنی سزا کو پہنچیں گے، کچھ اپنی جزا لے جائیں گے  
اے خاک نشینو اٹھ بیٹھو، وہ وقت قریب آپہنچا ہے  
جب تخت گرائے جائیں گے، جب تاج اچھالے جائیں گے  
اب ٹوٹ گریں گی زنجیریں، اب زندانوں کی خیر نہیں  
جو دریا جھوم کے اٹھے ہیں، تنکوں سے نہ ٹالے جائیں گے  
کٹتے بھی چلو، بڑھتے بھی چلو، بازو بھی بہت میں، سر بھی بہت  
چلتے بھی چلو کہ اب ڈیرے منزل ہی پہ ڈالے جائیں گے  
اے ظلم کے ماتولب کھولو، چپ رہنے والو چپ کب تک  
کچھ حشر تو ان سے اٹھے گا، کچھ دور تو نالے جائیں گے





عجزِ اہلِ ستم کی بات کرو      عشق کے دم قدم کی بات کرو  
بزمِ اہلِ طرب کو شرماؤ      بزمِ اصحابِ غم کی بات کرو  
بزمِ ثروت کے خوش نشینوں سے      عظمتِ چشمِ نم کی بات کرو  
ہے وہی بات یوں بھی اور یوں بھی      تم ستم یا کرم کی بات کرو  
خیر ہیں اہلِ دیر جیسے ہیں      آپ اہلِ حرم کی بات کرو  
ہجر کی شب تو کٹ ہی جائے گی      روزِ وصلِ صنم کی بات کرو

جان جائیں گے جاننے والے

فیض، فریاد و جہم کی بات کرو





نذرِ ستودا

فکرِ دلداری گلزارِ کروں یا نہ کروں

”ذکرِ مرغانِ گرفتارِ کروں یا نہ کروں“

قصہ سازشِ اغیارِ کہوں یا نہ کہوں

شکوہِ یارِ طرحدارِ کروں یا نہ کروں

جانے کیا وضع ہے اب رسمِ وفا کی اے دل

وضعِ دیرینہ پہ اصرارِ کروں یا نہ کروں

جانے کس رنگ میں تفسیر کریں اہلِ ہوس

مدحِ زلفِ ولب و رخسارِ کروں یا نہ کروں



یوں بہا رآئی ہے اس سال کہ گلشن میں صبا

پوچھتی ہے، گزرا اس بار کروں یا نہ کروں

گو یا اس سوتج میں ہے، دل میں اہو بھر کے گلا

دامن و جیب کو گلنار کروں یا نہ کروں

ہے فقط مرغِ غزل خواں کہ جسے فکر نہیں

معتدل گرمی گفتار کروں یا نہ کروں



# دو عشق

(۱)

تازہ ہیں ابھی یاد میں اے ساقی گلِ فام  
وہ عکسِ رُخِ یار سے لہکے ہوئے ایام  
وہ پھول سی کھلتی ہوئی دیدار کی ساعت  
وہ دل سادھڑکتا ہوا اُمّید کا ہنگام

اُمّید کہ لو جا گا غمِ دل کا نصیب  
لو شوق کی ترسی ہوئی شب ہو گئی آخر  
لو ڈوب گئے درد کے بے خواب ستارے  
اب چمکے گا بے صبر نگاہوں کا مقدر



اس بام سے نکلے گاترے حسن کا خورشید

اُس کنج سے پھوٹے گی کرن رنگِ جِنا کی

اس در سے بے گاتری رفتار کا سیما ب

اُس راہ پہ پھوٹے گی شفق تیری قبا کی

پھر دیکھے ہیں وہ ہجر کے تپتے ہوئے دن بھی

جب فکرِ دل و جاں میں فغاں بھول گئی ہے

ہر شب وہ سیہ بوجھ کہ دل بیٹھ گیا ہے

ہر صبح کی نو، تیر سی سینے میں لگی ہے

تنہائی میں کیا کیا نہ تجھے یاد کیا ہے

کیا کیا نہ دل زار نے ڈھونڈی ہیں پناہیں

آنکھوں سے لگایا ہے کبھی دستِ صبا کو

ڈان ہیں کبھی گردنِ مہتاب میں یا ہیں



چاہا ہے اسی رنگ میں لیلایے وطن کو

تڑپا ہے اسی طور سے دل اُس کی لگن میں

ڈھونڈی ہے یونہی شوق نے آسائشِ منزل

رخسار کے خم میں، کبھی کا کل کی شکن میں

اس جانِ جہاں کو بھی یونہی قلبِ نظر نے

ہنس ہنس کے صدادی، کبھی رو رو کے پکارا

پورے کیے سب حرفِ تمنا کے تقاضے

ہر درد کو اُجیالا، ہر اک غم کو سنوارا

واپس نہیں پھیرا کوئی فرمانِ جنوں کا

تنہا نہیں ٹوٹی کبھی آوازِ جرس کی



۳۲  
خیریتِ جاں، راحتِ تن، صحتِ داماں

سب بھول گئیں مصالحتیں اہلِ ہوس کی

اس راہ میں جو سب پہ گزرتی ہے وہ گزری

تنہا پس زنداں، کبھی رسوا سیرِ بازار

گر جے ہیں بہت شیخ سیرِ گوشہ منبر

کڑکے ہیں بہت اہلِ حکم بر سرِ دربار

چھوڑا نہیں غیروں نے کوئی ناوکِ دشنام

چھوٹی نہیں اپنوں سے کوئی طرزِ ملامت

اس عشق نہ اس عشق پہ نادم ہے مگر دل


ہر داغ ہے اس دل میں بجز داغِ ندامت



○

گرانی شبِ ہجرال دوچند کیا کرتے  
 علاجِ دردِ ترے درد مند کیا کرتے  
 وہیں لگی ہے جو نازک مقام تھے دل کے  
 یہ فرق دستِ عدو کے گزند کیا کرتے  
 جگہ جگہ پہ تھے ناصح تو کو بکو دلبر  
 انھیں پسند، انھیں ناپسند کیا کرتے  
 ہمیں نے روک لیا پنچہ جنوں ورنہ  
 ہمیں اسیر یہ کو تہ کمند کیا کرتے  
 جنھیں خبر تھی کہ شرطِ نواگری کیا ہے  
 وہ خوش نوا، گلہ قید و بند کیا کرتے  
 گلوے عشق کو دار و رس پہنچ نہ سکے  
 تو لوٹ آئے ترے سر بلند کیا کرتے!





وہیں ہے دل کے قرآن تمام کہتے ہیں  
وہ اک غلش کہ جسے تیرا نام کہتے ہیں  
تم آرہے ہو کہ بختی ہیں میری زنجیریں  
نہ جانے کیا مرے دیوار و بام کہتے ہیں  
یہی کنارِ فلک کا سیہ تریں گوشہ  
یہی ہے مطلعِ ماہِ تمام کہتے ہیں  
پیو کہ مفت لگادی ہے خونِ دل کی کشید  
گراں ہے اب کے مے لالہ فام کہتے ہیں  
فقیرِ شہر سے مے کا جواز کیا پوچھیں  
کہ چاندنی کو بھی حضرت حرام کہتے ہیں




نوائے مرغ کو کہتے ہیں اب زیانِ حین

کھلے نہ پھول، اسے انتظام کہتے ہیں

کہو تو ہم بھی چلیں فیض، اب نہیں سردار

وہ فرق مرتبہ خاص و عام کہتے ہیں





رنگ پیراہن کا، خوشبو زلف لہرانے کا نام  
موسم گل، ہے تمہارے بام پر آنے کا نام  
دوستو، اُس چشم و لب کی کچھ کہو جس کے بغیر  
گلستاں کی بات رنگیں ہے، نہ میخانے کا نام  
پھر نظر میں پھول مہکے، دل میں پھر شمعیں جلیں  
پھر تصویر نے لیا اُس بزم میں جانے کا نام

(ق)

دلبری ٹھہرا زبانِ خلق کھلوانے کا نام  
اب نہیں لیتے پری رُو زلف بکھرانے کا نام



۱۲۹  
اب کسی لیے کو بھی اترا ر مجبوری نہیں

ان دنوں بدنام ہے ہر ایک دیوانے کا نام

محتسب کی خیر، اوچھا ہے اسی کے فیض سے

رند کا، ساقی کا، مے کا، خم کا، پیمانے کا نام

ہم سے کہتے ہیں چین والے، غریبانِ چین!

تم کوئی اچھا سا رکھ لو اپنے ویرانے کا نام

فیض، ان کو ہے تقاضاے وفا، ہم سے جنھیں

آشنا کے نام سے پیارا ہے بیگانے کا نام



## نوح

مجھ کو شکوہ ہے مرے بھائی کہ تم جاتے ہوئے  
لے گئے ساتھ مری عمر گذشتہ کی کتاب  
اُس میں تو میری بہت قیمتی تصویریں تھیں  
اُس میں بچپن تھا مرا، اور مرا عہدِ شباب  
اُس کے بدلے مجھے تم دے گئے جاتے جاتے  
اپنے غم کا یہ دمکتا ہوا خون رنگ گلاب  
کیا کروں بھائی، یہ اعزاز میں کیوں کر پہنوں  
مجھ سے لے لو مری سب چاک قمیصوں کا حساب



آخری بار ہے، لومان لو اک یہ بھی سوال  
آج تک تم سے میں لوٹا نہیں مایوس جواب  
آکے لے جاؤ تم اپنا یہ دکتا ہوا پھول  
مجھ کو لوٹا دو مری عمر گزشتہ کی کتاب

۱۸۔ جولائی ۶۵۲



# ایرانی طلبہ کے نام

(جو امن اور آزادی کی جدوجہد میں کام آئے)

یہ کون سخی ہیں

جن کے لہو کی

اشرفیاں، چھن چھن، چھن چھن،

دھرتی کی پیہم پیاسی

کشکول میں ڈھلتی جاتی ہیں

کشکول کو بھرتی جاتی ہیں

یہ کون جواں ہیں ارضِ عجم!

یہ لکھ لٹ

جن کے جسموں کی



بھر ٹوپر جوانی کا کندن

یوں خاک میں ریزہ ریزہ ہے

یوں کوچہ کوچہ بکھرا ہے

اے ارضِ عجم! اے ارضِ عجم!

کیوں نوچ کے ہنس ہنس پھینک دیے

ان آنکھوں نے اپنے نیلم

ان ہونٹوں نے اپنے مَر جاں

ان ہاتھوں کی بے کل چاندی

کس کام آئی، کس ہاتھ لگی؟“

”اے پوچھنے والے پر دیسی!

یہ طفل و جوان



اُس نور کے نورس موتی ہیں  
 اُس آگ کی کچی کلیاں ہیں  
 جس سیٹھے نور اور کڑوی آگ  
 سے ظلم کی اندھی رات میں پھوٹا  
 صبح بغاوت کا گلشن  
 اور صبح ہوئی من من، تن تن،  
 ان جسموں کا چاندی سونا  
 ان چہروں کے نیلم، مرجاں،  
 جگ جگ جگ، رخشاں رخشاں  
 جو دیکھنا چاہے پردیسی  
 پاس آئے دیکھے جی بھر کر  
 یہ زلیست کی رانی کا جھومر  
 یہ امن کی دیوی کا کنگن!





دل میں اب یوں ترے بھولے ہوئے غم آتے ہیں  
جیسے بچھڑے ہوئے کعبے میں صنم آتے ہیں  
ایک ایک کر کے ہوئے جلتے ہیں تارے روشن  
میری منزل کی طرف تیرے قدم آتے ہیں  
رقص مے تیز کرو، ساز کی لے تیز کرو  
سوئے میخانہ سفیرانِ حرم آتے ہیں  
کچھ ہمیں کو نہیں احسان اٹھانے کا دماغ  
وہ تو جب آتے ہیں، مائل بہ کرم آتے ہیں  
اور کچھ دیر نہ گزرنے شبِ فرقت سے کہو  
دل بھی کم دکھتا ہے، وہ یاد بھی کم آتے ہیں



# اگست ۱۹۵۲ء

روشن کہیں بہار کے امکان ہوئے تو ہیں  
گلشن میں چاک چند گریباں ہوئے تو ہیں  
اب بھی خزاں کا راج ہے لیکن کہیں کہیں  
گوشے رہ چمن میں غزل خواں ہوئے تو ہیں  
ٹھہری ہوئی ہے شب کی سیاہی وہیں مگر  
کچھ کچھ سحر کے رنگ پر افشاں ہوئے تو ہیں  
ان میں لہو جلا ہو ہمارا، کہ جان و دل  
محفل میں کچھ چراغ فروزاں ہوئے تو ہیں



ہاں کج کرو کلاہ کہ سب کچھ ٹٹا کے ہم  
اب بے نیازِ گردشِ دوراں ہوئے تو ہیں  
اہلِ قفس کی صبحِ چمن میں کھلے گی آنکھ

بادِ صبا سے وعدہ و پیمان ہوئے تو ہیں  
ہے دشت اب بھی دشتِ مگر خونِ پائے فیض  
سیراب چنڈ خاں مغیلاں ہوئے تو ہیں!



میںخانے کی رونق ہیں کبھی خانقہوں کی  
اپنا لی ہو س والوں نے جو رسم چلی ہے  
دلدارِی و اعظا کو ہمیں باقی ہیں ورنہ  
اب شہر میں ہر رندِ خراباں ولی ہے



## نثار میں تری گلیوں کے ...

نثار میں تری گلیوں کے اے وطن کہ جہاں  
چلی ہے رسم کہ کوئی نہ سر اٹھا کے چلے  
جو کوئی چاہنے والا، طواف کو نکلے  
نظر چڑا کے چلے، جسم و جاں بچا کے چلے

ہے اہل دل کے لیے اب یہ نظم بست و کشاد  
کہ سنگ و خشت مقید ہیں اور سگ آزاد

بہت ہے ظلم کے دست بہانہ جو کے لیے  
جو چند اہل جنوں تیرے نام لیوا ہیں  
بنے ہیں اہل ہوس، مدعی بھی منصف بھی  
کسے وکیل کریں، کس سے منصفی چاہیں

۱۰ سنگ ہا را بستند و سگان را کشادند (شیخ سعدی)



مگر گزارنے والوں کے دن گزرتے ہیں

ترے فراق میں یوں صبح و شام کرتے ہیں

بجھا جو روزنِ زنداں تو دل یہ سمجھا ہے

کہ تیری مانگ ستاروں سے بھر گئی ہوگی

چمک اٹھے ہیں سلاسل تو ہم نے جانا ہے

کہ اب سحر ترے رخ پر بکھر گئی ہوگی

غرض تصورِ شام و سحر میں جیتے ہیں

گرفتِ سایہ دیوار و در میں جیتے ہیں

یونہی ہمیشہ الجھتی رہی ہے ظلم سے حلق

نہ اُن کی رسم نئی ہے، نہ اپنی ریت نئی

یونہی ہمیشہ کھلائے ہیں ہم نے آگ میں پھول

نہ اُن کی ہار نئی ہے، نہ اپنی جیت نئی



اسی سبب سے فلک کا گِلا نہیں کرتے

ترے فراق میں ہم دل بُرا نہیں کرتے

گر آج تجھ سے جُدا ہیں توکل بہم ہوں گے

یہ رات بھر کی جُدائی تو کوئی بات نہیں

گر آج اوج پہ ہے طالعِ رقیب تو کیا

یہ چار دن کی خدائی تو کوئی بات نہیں

جو تجھ سے عہدِ وفا استوار رکھتے ہیں

علاجِ گردشِ لیل و نہار رکھتے ہیں



4177



اب وہی حرفِ جنوں سب کی زباں ٹھہری ہے  
جو بھی چل نکلی ہے وہ بات کہاں ٹھہری ہے  
آج تک شیخ کے اکرام میں جوشے تھی حرام  
اب وہی دشمنِ دیں، راحتِ جاں ٹھہری ہے  
ہے خبر گرم کہ پھرتا ہے گریزاں ناصح  
گفتگو آج سرِ کوئے بستاں ٹھہری ہے  
ہے وہی عارضِ سیلی، وہی شیریں کا دہن  
نگہ شوق گھڑی بھر کو جہاں ٹھہری ہے  
وصل کی شب تھی تو کس درجہ سبک گزری تھی  
ہجر کی شب ہے تو کیا سخت گراں ٹھہری ہے



بکھری اک بار تو ہاتھ آئی ہے کب موجِ شمیم  
 دل سے نکلی ہے تو کب لب پہ فغاں ٹھہری ہے  
 دستِ صیاد بھی عاجز ہے کفِ گلچیں بھی  
 بوے گل ٹھہری نہ بلبیل کی زباں ٹھہری ہے  
 آتے آتے یونہی دم بھر کوڑکی ہوگی بہار  
 جاتے جاتے یونہی پل بھر کو خزاں ٹھہری ہے  
 ہم نے جو طرزِ فغاں کی ہے قفس میں ایجاد  
 فیضِ گلشن میں وہی طرزِ بیاں ٹھہری ہے



۶۳

۷

## شیشوں کا میسج کوئی نہیں

موتی ہو کہ شیشہ ، جام کہ ڈر  
جو ٹوٹ گیا ، سو ٹوٹ گیا  
کب اشکوں سے جڑ سکتا ہے  
جو ٹوٹ گیا ، سو چھوٹ گیا

تم ناحق طنز کے چن چن کر  
دامن میں چھپائے بیٹھے ہو  
شیشوں کا میسج کوئی نہیں  
کیا اس لگائے بیٹھے ہو



شاید کہ انھی ٹکڑوں میں کہیں  
وہ ساغرِ دل ہے جس میں کبھی  
صدناز سے اُترا کرتی تھی  
صہبائے غمِ جاناں کی پری

پھر دنیا والوں نے تم سے  
یہ ساغر لے کر پھوڑ دیا  
جو مے تھی، بہادی مٹی میں  
مہمان کا شہہ پرتوڑ دیا

یہ رنگیں ریزے ہیں شاید  
اُن شوخ بلوریں پینوں کے  
تم مست جوانی میں جن سے  
خلوت کو سجایا کرتے تھے



ناداری، دفتر، بھوک اور غم  
ان سپنوں سے ٹکراتے رہے  
بے رحم تھا چومکھ پتھراؤ  
یہ کانچ کے ڈھانچے کیا کرتے

یا شاید ان ذروں میں کہیں  
موتی ہے تمہاری عزت کا  
وہ جس سے تمہارے عجز پہ بھی  
شمشاد و تدوں نے رشک کیا

اس مال کی دُھن میں پھرتے تھے  
تاجر بھی بہت، رہزن بھی کئی  
ہے چورنگر، یاں مفلس کی  
گر جان بچی تو آن گئی



۴۶  
یہ ساغر، شیشے، عسل و گہر  
سالم ہوں، تو قیمت پاتے ہیں  
یوں ٹکڑے ٹکڑے ہوں، تو فقط  
چمھتے ہیں، لہور لواتے ہیں

تم ناحق شیشے چن چن کر  
دامن میں چھپائے بیٹھے ہو  
شیشوں کا میسجا کوئی نہیں  
کیا آس لگائے بیٹھے ہو

یادوں کے گریبانوں کے رفو  
پردل کی گزر کب ہوتی ہے  
اک نخیہ ادھیڑا، ایک سیا  
یوں عمر بسر کب ہوتی ہے



۶۷  
اس کارگہ ہستی میں جہاں  
یہ ساغرِ شیشے ڈھلتے ہیں  
ہر شے کا بدل مل سکتا ہے  
سب دامن پُر ہو سکتے ہیں

جو ہاتھ بڑھے، یا ورہے یہاں  
جو آنکھ اٹھے، وہ بخت اور  
یاں دھن دولت کا انت نہیں  
ہوں گھات میں ڈاکو لاکھ، مگر

کب لوٹ جھپٹ سے ہستی کی  
دوکانیں حسالی ہوتی ہیں  
یاں پر بت پر بت ہیرے ہیں  
یاں ساگر ساگر موتی ہیں



۶۸  
کچھ لوگ ہیں جو اس دولت پر

پردے لٹکاتے پھرتے ہیں

ہر پرست کو، ہر ساگر کو

نیلام چٹھاتے پھرتے ہیں

کچھ وہ بھی ہیں جو لڑ بھڑ کر

یہ پردے نوچ گراتے ہیں

ہستی کے اٹھانی گیروں کی

ہر چپال اُلبھائے جاتے ہیں

ان دونوں میں رن پڑتا ہے

نیت بستی بستی، نگر نگر

ہر بستے گھر کے سینے میں

ہر چلتی راہ کے ماتھے پر



۶۹

یہ کالک بھرتے پھرتے ہیں  
وہ جوت جگاتے رہتے ہیں  
یہ آگ لگاتے پھرتے ہیں  
وہ آگ بجھاتے رہتے ہیں

سب ساغر، شیشے، عسل و گہر

اس بازی میں بد جاتے ہیں

اٹھو سب خالی ہاتھوں کو

اس رن سے بلاوے آتے ہیں



آئے کچھ ابرا، کچھ شراب آئے اُس کے بعد آئے جو عذاب آئے

(ق)

بامِ مینا سے ماہتاب اترے دستِ ساقی میں آفتاب آئے  
ہر رگِ خوں میں پھر چراغاں ہو سامنے پھر وہ بے نقاب آئے  
عمر کے ہر ورق پہ دل کو نظر تیری مہر و وفا کے باب آئے

(ق)

کر رہا تھا غمِ جہاں کا حساب آج تم یاد بے حساب آئے  
نہ گئی تیرے غم کی سرداری دل میں یوں روز انقلاب آئے  
جل اٹھے بزمِ غیر کے درو بام جب بھی ہم خانماں خراب آئے

(ق)

اس طرح اپنی خاموشی گونجی گویا ہر سمت سے جواب آئے  
فیض، تھی راہ سر بسر منزل ہم جہاں پہنچے کامیاب آئے





## نذرِ غالب

کسی گماں پہ توقع زیادہ رکھتے ہیں پھر آج کوئے بتناں کا ارادہ رکھتے ہیں  
بہار آئے گی جب آئے گی یہ شرط نہیں کہ تشنہ کام رہیں گرچہ بادہ رکھتے ہیں  
تری نظر کا گلہ کیا؟ جو ہے گلہ دل کو تو ہم سے ہے کہ تمنا زیادہ رکھتے ہیں  
نہیں شراب سے رنگیں تو غرقِ خون ہیں کہ ہم خیالِ وضعِ قیص و لبادہ رکھتے ہیں  
غمِ جہاں ہو غمِ یار ہو کہ تیر ستم جو آئے آئے کہ ہم دل کشادہ رکھتے ہیں

جو اپ و اعظا چاہک زباں میں فیض ہیں

یہی بہت ہے جو دو حرفِ سادہ رکھتے ہیں





تیری صوت جو درنشین کی ہے آشنائشکل ہر حسیں کی ہے  
 حسن سے دل لگائے ہستی کی ہر گھڑی ہم نے آتشیں کی ہے  
 صبح گل ہو کہ شام مے خانہ مدح اُس رُوے ناز میں کی ہے  
 شیخ سے بے ہر اس ملتے ہیں ہم نے توبہ ابھی نہیں کی ہے  
 ذکرِ دوزخ، بیانِ حور و قصور بات گویا یہیں کہیں کی ہے  
 اشک تو کچھ بھی رنگ لائے سکے خوں سے تراج آستیں کی ہے  
 کیسے مائیں حرم کے سہل پسند رسم جو عاشقوں کے دیں کی ہے

فیض، اوج خیال سے ہم نے

آسمانِ سندھ کی زمیں کی ہے



# زنداں کی ایک شام

شام کے پیچ و خم ستاروں سے  
زینہ زینہ اتر رہی ہے رات  
یوں صبا پاس سے گزرتی ہے  
جیسے کہہ دی کسی نے پیار کی بات  
صحرا زنداں کے بے وطن اشجار  
سرنگوں، محو ہیں بنانے میں  
دامنِ آسماں پہ نقش و نگار  
شانہ بام پر دمکتا ہے  
مہرباں چاندنی کا دستِ جمیل  
خاک میں گھل گئی ہے آبِ نجوم



نور میں گھل گیا ہے عرش کا نیل  
سبز گوشوں میں نیلگوں سایے  
لہلہاتے ہیں جس طرح دل میں  
موج دردِ فراقِ یار آئے  
دل سے پیہم خیال کہتا ہے  
اتنی شیریں ہے زندگی اس پل  
ظلم کا زہر گھولنے والے  
کامراں ہو سکیں گے آج نہ کل  
جلوہ گاہِ وصال کی شمعیں  
وہ بجھا بھی چکے اگر تو کیا  
چاند کو گل کریں تو ہسم جانیں



# زنداں کی ایک صبح

رات باقی تھی ابھی جب سرِ بالیں آکر  
چاند نے مجھ سے کہا: "جاگ، سحر آئی ہے  
جاگ، اس شب جو مے خواب ترا حصہ تھی  
جام کے لب سے تہِ جام اتر آئی ہے"  
عکسِ جاناں کو ودع کر کے اٹھی میری نظر  
شب کے ٹھہرے ہوئے پانی کی سیہ چادر پر  
جا بجا رقص میں آنے لگے چاندی کے بھنور  
چاند کے ہاتھ سے تاروں کے کنول گر گر کر  
ڈوبتے تیرتے، مڑ جھاتے رہے، کھلتے رہے  
رات اور صبح بہت دیر گلے ملتے رہے



صحنِ زنداں میں رفیقوں کے سنہرے چہرے  
 سطحِ ظلمت سے دکتے ہوئے ابھرے کم کم  
 نیند کی اوس نے ان چہروں سے دھوڑا لاکھا  
 دیس کا درد، فسراقِ رُخِ محبوب کا غم  
 دُور نوبت ہوئی، پھرنے لگے بیزار قدم  
 زرد فاقوں کے ستائے ہوئے پہرے والے  
 اہلِ زنداں کے غضبناک، خروشوں نالے  
 جن کی بانہوں میں پھرا کرتے ہیں بانہیں ڈالے

لذتِ خواب سے مخمور ہوائیں جاگیں  
 جیل کی زہر بھری چور صدائیں جاگیں  
 دُور دروازہ کھلا کوئی، کوئی بند ہوا  
 دُور مچلی کوئی زنجیر، مچل کے روئی



دُور اُترا کسی تالے کے جگر میں خنجر  
سَر پٹکنے لگا رہ رہ کے در چپہ کوئی  
گویا پھر خواب سے بیدار ہوئے دشمن جاں  
سنگ و فولاد سے ڈھالے ہوئے جناتِ گراں  
جن کے چنگل میں شب و روز ہیں فریاد کُناں  
میرے بیکار شب و روز کی نازک پریاں  
اپنے شہسپور کی رہ دیکھ رہی ہیں یہ اسیر  
جس کے ترکش میں ہیں اُمید کے جلتے ہوئے تیر

(نامتِ ام)



## یاد

دشتِ تنہائی میں، اے جانِ جہاں لرزاں ہیں  
تیری آواز کے سائے ترے ہونٹوں کے سراپ  
دشتِ تنہائی میں، دُوری کے حس و خاک تلے  
کھل رہے ہیں ترے پہلو کے سمن اور گلاب  
اُٹھ رہی ہے کہیں قربت سے تری سانس کی آنچ  
اپنی خوشبو میں سلگتی ہوئی مدھم مدھم  
دُور، اُفق پار، چمکتی ہوئی قطرہ قطرہ  
گر رہی ہے تری دلدار نظر کی شبنم

اس قدر پیار سے اے جانِ جہاں رکھا ہے  
دل کے رُخسار پہ اس وقت تری یاد نے ہات  
یوں گماں ہوتا ہے گرچہ ہے ابھی صبحِ فراق  
ڈھل گیا، بھر کا دن، ابھی گئی وصل کی رات





یادِ غزال چشماں ذکرِ سمنِ عذارا  
 جب چاہا کر لیا ہے کُنچِ قفسِ بہاراں  
 آنکھوں میں رومندی ہو مٹوقِ غدرِ خوبی  
 جانانہ دار آئی شامِ فراقِ یاراں  
 ناموسِ جانِ دل کی بازی لگی تھی وڑ  
 آساں نہ تھی کچھ ایسی راہِ وفا شعاراں  
 مجرم ہو خواہ کوئی رہتا ہے ناصحوں کا  
 رُوئے سخن ہمیشہ سُوئے جگر و نگاراں  
 ہے اب بھی قتلِ اہلِ ترمیمِ زہد کر لے  
 سُوئے حرمِ چلا ہے انبوہِ بادہِ خواراں  
 شاید قریب پہنچی صبحِ وصالِ ہمد  
 موجِ صبا لیے ہے خوشبوئے خوش کناراں  
 ہے اپنی کشتِ ویراں سرسبز میں نقیسے  
 آئیں گے اس طرف بھی اک دُزا برباراں

آئے گی فیضِ اک دن بادِ بہار لے کر

تسنیم مے فروشاں پیغامِ مے گساراں





قرضِ نگاہِ یار ادا کر چکے ہیں ہم  
کچھ نثارِ راہِ وفا کر چکے ہیں ہم  
کچھ امتحانِ دستِ جفا کر چکے ہیں ہم  
کچھ اُن کی دسترس کا پتا کر چکے ہیں ہم  
اب احتیاط کی کوئی صورت نہیں ہی  
قاتل سے رسمِ دراہِ سوا کر چکے ہیں ہم  
دیکھیں ہے کون کون ضرورت نہیں ہی  
کوئے ستم میں سب کو خفا کر چکے ہیں ہم  
اب اپنا اختیار ہے چاہیں جہاں چلیں  
رہبر سے اپنی راہ جدا کر چکے ہیں ہم  
انکی نظر میں کیا کریں پھیکا ہوا اب بھی رنگ  
جتنا لہو تھا صرفِ قبا کر چکے ہیں ہم

کچھ اپنے دل کی خُوکا بھی شکرانہ چاہیے

سو بار اُن کی خُوکا گلا کر چکے ہیں ہم



# خاص خاص مطبوعات

## اقبالیات

- ۲۰/۰ کليات اقبال اردو صدی اربعین
- ۳۵/۰ اقبال بحیثیت شاعر ریح الیقین آتی
- ۳۶/۰ نقد اقبال خلیفہ جلالہ کلیم
- ۵۰/۰ اقبال سادہ سن کی نظر میں وقار عظیم
- ۲۰/۰ اقبال شاعر اور فلسفی
- ۱۵/۰ اقبال کی اردو شعر عبادت بریلوی
- ۵۰/۰ اقبال فن اور فلسفہ ڈاکٹر نور الحسن نقوی
- ۱۵/۰ قصرات اقبال مولانا سلیح الدین احمد
- ۱۰/۰ بانگ درا (عکس) عذرا اقبال
- ۶/۰ بال جبریل (عکس)
- ۶/۰ ضرب کیمبر (عکس)
- ۲۵/۰ ارغوان چمن ڈاکٹر محمد آرزو

## غالبیات

- ۳۰/۰ غالب تنقید اور اجتہاد پر دینے والے سلاسل
- ۱۵/۰ غالب شمس اور شاعر مجنوں گو گوکبیری
- ۱۳/۰ دیوان غالب (عکس) نور الحسن نقوی
- ۲۰/۰ اطراف غالب ڈاکٹر سعید عبداللہ

## فیض

- ۲۰/۰ کام فیض (عکس) فیض احمد فیض
- ۶/۰ نقش زلیخا
- ۶/۰ دست مہا
- ۶/۰ زندان نامہ
- ۶/۰ دست بے سنگ

## لسانیات و جمالیات

- ۱۲/۰ اردو لسانیات ڈاکٹر شریک سبزواری
- ۶/۰ اردو زبان و ادب ڈاکٹر مسعود حسین خان
- ۱۰/۰ ادب میں جمالیات آئندہ ڈاکٹر جلالہ حبیبی

## مثنوی

- ۶/۰ اردو مثنوی کا ارتقا علیہ القادری
- ۶/۰ انتخاب مثنویات اشد مینت الیقین زبیر کا
- ۶/۰ مثنوی گلزار نسیم ظہیر احمد صدیقی
- ۶/۰ مثنوی بحر البیان

## افسانے

- ۱۲/۰ اردو کے تیرہ افسانے مرتبہ ڈاکٹر الطیر بزمی
- ۱۲/۰ مثنوی کے نائن افسانے
- ۱۲/۰ پریم چند کے نائن افسانے ڈاکٹر آرمین
- ۱۵/۰ نیا افسانہ وقار عظیم
- ۶/۰ نائن افسانے محمد طاہر فاروقی

## ڈرامے

- ۳۰/۰ اردو ڈراما کا ارتقا عشرت رحمانی
- ۲۰/۰ اردو ڈراما کی تنقید
- ۲۰/۰ برائی ڈراما عتیق احمد صدیقی
- ۳۶/۰ آوازِ حشر اور اردو ڈراما ایمن آرا
- ۹/۰ ڈرامی مع مقدمہ ڈاکٹر محمد حسن

## ادب و تنقید

- ۲۵/۰ احساس و ادراک ظہیر احمد صدیقی
- ۲۵/۰ چہرہ بہ چہرہ بی قریب
- ۲۰/۰ میں ہم اور ادب
- ۱۵/۰ شہرت کی خاطر نظیر صدیقی
- ۱۰/۰ غزل کا نیا منظر نامہ شمیم حنفی
- ۱۶/۰ انیس ستاسی ڈاکٹر فضل ام
- ۳۶/۰ تنقیدیں پروفسر خورشید احمد
- ۱۵/۰ شناسا چہیت ڈاکٹر محمد حسن
- ۲۵/۰ مضامین فرید علی احمد علی
- ۳۰/۰ اردو میں ترقی پسندوں کی تحریک
- ۲۰/۰ تنقیدی تناظر ڈاکٹر کریم حسین
- ۲۵/۰ ادبی تحقیق مسائل اور تجزیہ رشید حسین
- ۸/۰ غزل اور دوس غزل اختر انصاری
- ۲۰/۰ سرسید اور نئے ستانی مسلمان ڈاکٹر نور الحسن نقوی
- ۱۶/۰ اردو ادب کی تاریخ عظیم حق صدیقی
- ۱۲/۰ مقدمہ شعر و شاعری مقدر ڈاکٹر وحید قریشی
- ۱۵/۰ امر از جان آوا مقدر تکتین کاشمی
- ۶/۰ مجملہ نظم و نثر ڈاکٹر ظہیر احمد صدیقی
- ۱۲/۰ نواز انیس و دیگر مع مقدمہ ڈاکٹر فضل ام
- ۳/۵ اردو صرف ڈاکٹر انصاری
- ۲۱/۵ اردو نثر

- ۳۰/۰ مولوی نذیر احمد کی کہانی
- ۳۰/۰ بکواس کی کہ میری کہانی
- ۳۰/۰ چارناوٹ قرۃ العین سعید
- ۲۵/۰ روشنی کی رفتار
- ۳۰/۰ سرسید ایک تعارف پر دینے والی مثنوی
- ۳۵/۰ سہید اور ملی گڑھ تحریک
- ۱۵/۰ ناول کا فن ابوالکلام آزاد
- ۶/۰ افسانے و مضامین سرسید آل احمد سرور
- ۱۸/۰ حکیم جدید کی کردیں ذہیر آغا
- ۱۵/۰ تنقید اور امتساب
- ۳۰/۰ اردو شاعری کا مزاج
- ۲۰/۰ تخلیقی عمل
- ۱۰/۰ انسان اور آدمی محمد حسن عسکری
- ۱۵/۰ ستان یا آبادان

- ۶۰/۰ نثر، فکر اور شعر منظر جاس نقوی
- ۶۰/۰ آن کا اردو ادب ڈاکٹر پروا حسرت صدیقی
- ۵۰/۰ جدید شاعری ڈاکٹر عبادت بریلوی
- ۶۰/۰ شاعری اور شاعری کی تنقید ڈاکٹر عبادت بریلوی
- ۶۰/۰ داستان سدا افسانے تک وقار عظیم
- ۶۰/۰ اکبر کی طنز و عجز و عجز شاعری محمد زاہد
- ۲ اسلوب
- ۶۰/۰ بیخشاہ
- ۶۰/۰ باغ و بہار
- ۶۰/۰ آسمان و تقدیر کی تحقیق
- ۶۰/۰ تحقیق تنقیدی مطالعات
- ۶۰/۰ ادوار و مابعد: مقدر و مہر
- ۶۰/۰ انوار انوار

- ۳۰/۰ بیخشاہ و عظیم آثار بریلوی
- سیاسیات و تاریخ

- ۲۰/۰ دنیا کی مملکتیں
- ۲۰/۰ اورنگ زیب شاہ
- ۱۵/۰ جموں و کشمیر کی تاریخ
- ۱۵/۰ تیار دی سیاست
- ۶/۵ مبارک احمد عبادت بریلوی
- ۶/۵ تاریخ و تہذیب عالم (اردو و ہندی) کے لیے اعلیٰ پیمانے پر
- ۶/۵ اسلامی تاریخ

## متفرق

- ۱۳/۰ جدید تعلیمی مسائل ڈاکٹر فیاض الدین نقوی
- ۱۵/۰ اصول تعلیم
- ۶/۰ عام مضامین
- ۱۵/۰ ایجادات کی کہانی
- ۱۵/۰ تعلیمی نفسیات کے نئے رویے مرتبہ ذہانی
- ۶/۰ رہبر صوفی
- ۱۵/۰ علم خانہ داری
- ۹/۰ بچوں کی تربیت
- ۶/۰ گذشتہ مضامین انتہا پر داری ڈاکٹر محمد طاہر
- ۶/۰ فیروز اللغات (عربی) عکس
- ۲۵/۰ فیروز اللغات اردو و جدید (انگریزی)
- ۲۰/۰ اردو و کشمیر کے ذریعہ اردو کے
- ۶/۰ انگلش پرائیمریشن
- ۶/۰ کپور کشن اینڈ گرامر ایم اے شبید

## ایجوکیشنل بک ہاؤس

مسلم یونیورسٹی مارکٹ، علی گڑھ ۲۰۲۰۱